

## ప్రకటించిన కార్యక్రమానికి బదులు...

...మరొకచేదో సర్దేయటం పెద్ద కష్టమేమీ కాదుగానీ-  
అలా "సర్దుకు పోవడ" మున్నదే- ఆ కార్యక్రమ నిర్వాహకుని  
అజాగ్రతకూ, అలసత్వానికీ చిహ్నమని మనం మరచిపోకూడదు.

ప్రకటించిన కార్యక్రమం, ప్రకటించినట్లుగా జరిగితే  
ఎవరూ చెప్పకోడానికేమీ ఉండదు. మహా అయితే ఆ కార్య  
క్రమం తాలూకు బాగోగుల్ని గురించి కాస్తేపు కబుర్లాడుకో  
వచ్చు. కానీ అన్నిసార్లు, అను కొన్నవి అనుకొన్నట్లుగానే  
జరగవు...అల్లాగా జరగనప్పుడు ఒక్కొక్కసారి నానా రభసా  
అవుతుంది...

ఈ సందర్భంలో నా చిన్నప్పటి సంగతులు ఒకటి రెండు  
గుర్తుకొస్తున్నాయి. ఆ రోజుల్లో రంగస్థల నాటకాలకు మాంచి  
గిరాకీ ఉండేది. అద్దంకి, దొమ్మేటి, అబ్బూరి, సూరిబాబు,  
సి. యస్సార్, తుంగల, సవరం, వేమూరి వంటి మహా నటులూ;  
పూర్ణిమ, తిలకం, శ్రీరంజని, సభారంజని, రాధాబాయి, కృష్ణ వేణి  
వంటి నటీమణులూ, జనం నోళ్ళలో నానుతూ ఉండేవారు.

గయోపాఖ్యానం, పాదుకాపట్టాభిషేకం, సత్య హరిశ్చంద్ర  
ఉద్యోగ విజయాలు, తారా శశాంకం, కృష్ణ తులాభారం,  
రామదాసు, సతీ సక్కుబాయి, భక్త శ్రీయాళ, చింతామణి,  
నందనార్ వంటి నాటకాలను ఊరూరా, వాడవాడా ప్రదర్శించే  
వారు.



తున్నా, అది ద్వారక అనీ, ఆ పక్కవి ఆల మందలనీ, అనుకోవడం నాకు చేతకాదు.

ఓ దొప్ప ముఖం చింతామణిని చూస్తూ “వదనము చంద్ర బింబము భాతి మిస మిస లాడుచున్న ఈ ఎలనాగ సౌందర్యము ననుభవించని వారి జన్మ - జన్మయా? హతవిధి!” అని, ఓ బిల్వమంగళుడో మరో భవానీశంకరుడో ఎలా అనగలుగుతారో నా కిప్పటికీ అర్థం కాదు.

వెదురు బొంగుల రంగస్థలాన్ని చూపుతూ “పాచి పట్టిన యట్టి పాషాణ స్థలమిది, యడుగులు మెల మెల్ల నిడుగవలయు, ఇప్పు డిప్పుడే కోసి, రీయెడ దర్భల ముందు జూసి పదంబు మోప వలయు” అని, సత్యవంతుడు, ఆనంద భైరవిలో, సావిత్రికి చెబు తుంటే - మా నాన్నగారు “ఓవ్హో! ఆహా” అనే వారుగానీ నాకు మాత్రం నవ్వుగానే ఉండేది!

ఆ తరువాత ఎప్పటికో గానీ, నాకు బోధపడింది కాదు - నాటకం అనేది “అనుకోవడం” అన్న మానసిక క్రియ మీద పూర్తిగా ఆధారపడి ఉంటుందని! పూర్ణిమను చూసి, ఓ సారి “తార” అనుకోవడం, మరోసారి “చంద్రమతి” అనుకోవడం, ఇంకోసారి “సత్యభామ” అనుకోవడం - అద్దంకిని చూసి ఓసారి “శ్రీరాముడు” అనుకోవడం, ఇంకోసారి “హరిశ్చంద్రుడు” అనుకోవడం, మరోసారి “ధర్మరాజు” అనుకోవడం - అప్పయ్యగారి పశుపులకొట్టాన్ని “దేవీ మహల్” అనుకోవడం, గళ్ళదుప్పటి సందును, “హస్తినాపురి రాజవీధి” అనుకోవడం - నీకు చాతకాక పోతే; నాటకాన్ని నువ్వు ఎంజాయ్ చెయ్యలేవు.

సరే-

ఇప్పటికే నేను, జపం విడిచి లొట్టల్లో పడ్డాను-మరో చిన్న సంఘటనను మనవిచేసి, అసలు విషయాని కొస్తున్నాను. ఆ రోజుల్లో ఒక్కో నాటకంలో, ఒక్కో పాత్రను, ఇద్దరేసి, ముగ్గురేసి చొప్పున నటిస్తూ ఉండేవారు. ఉద్యోగ విజయాల్లో, మొదటి కృష్ణుడు, రెండో కృష్ణుడు, మూడో కృష్ణుడు, నటించడం నాకు తెలుసు. ఇద్దరు హరిశ్చంద్రులు, ఇద్దరు అర్జునులు, ముగ్గురు సత్యభామలూ, పోటా పోటీల మీద నటించడం, నాకు తెలుసు. ఒకటి రెండు నిమిషాల్లో ముగిసి పోవలసిన పద్యాన్ని, పావుగంట దాకా రూమ్మని పాడటం, పురజనుల కోరిక మీద, రెండేసి, మూడేసి దఫాలు, రకరకాల రాగాల్లో అదే పద్యాన్ని పాడటం-నా కింకా గుర్తున్నది.

పోనీండి -

నా నాటకాల అనుభవాలను, మరోసారి మనవి చేసు కొంటానని మనవి చేస్తూ ప్రస్తుతాని కొస్తున్నాను.

ఓ సారి -

అమరావతిలో ఉద్యోగ విజయం లాడుతున్నారు. అందులో ముగ్గురు కృష్ణులున్నారు. ఏ కారణం వల్లనో, ఇద్దరు కృష్ణులు రాలేదు. ఈ సంగతి జూనానికి తెలిసి, అల్లరిచేయటం ప్రారంభించారు. "ముగ్గురు కృష్ణులతో నాటక మాడిస్తానని ఎందుకు ప్రచారం చేశా" వని కాంట్రాక్టర్ ను నిగ్గదేశారు జనం.

ఆఖరికి ఆ వొక్క కృష్ణునితోనే పూర్తి నాటక మాడిస్తాననీ, అల్లరి చేయద్దనీ, కాంట్రాక్టర్, కాళ్ళావేళ్ళా పడ్డాక జనం చల్ల బడ్డారు. కానీ ఈలోగా ఒకటో నెంబరు కృష్ణుడు, రణ పేచీ

వేసుకొచ్చుచున్నాడు. “నాకిచ్చిన అడ్వాంసు, మూడోవంతు నాటకంలో వేషం వేయడానికే గానీ, మొత్తం నాటకానిక్కాదు గనుక, నేను నటించ వలసిన అవసరం లే” దన్నాడు. బండికుదిరి స్తే వెడతానన్నాడు. కుదర్చకపోయినా — తుణం పాటయినా, ఉండ నన్నాడు. “మిగిలిన ఇద్దరికీ ఇవ్వాల్సిన కిరాయి నీకే ఇస్తా” నన్నా, ఆ వటుడు వొప్పుకోలేదు. ఆఖరికి బ్రతిమాళి, బామాళి, అతన్ని వొప్పించారు! రెట్టింపు కిరాయి తీసుకొనే షరతుకు వొప్పుకొని — మొత్తం నాటకాన్ని ఊదిపారేశాడా మహా నటుడు!

నాటకం బాగానే జరిగింది. కానీ— ప్రేక్షకులు ఆ హాటును, ఫర్నిచర్ని ధ్వంసం చేశారు. ఆ దెబ్బతో, ఆ కాంట్రాక్టర్ తన కళాభిరుచికి విడాకులిచ్చి, తవుడు కొట్టు పెట్టుకొని, వేలు సంపాదించాడు. ప్రకటించిన కార్యక్రమం, ప్రకటించినట్లుగానే జరిగితే — ఆ కళా హృదయుడు, ఇంకెన్ని నాటకాలాడించి — కళామయం చేసేవాడో మనం అంచనా వేయలేం. అయితే — ఆర్థిక పరంగా — అతనిప్పుడున్నంత స్థిమితంగా మాత్రం అప్పుడు ఉండేవాడు కాదు.

ఫలానా తేదీన, ఫలానా చోట, ఫలానా పథకానికి ప్రారంభోత్సవమని ప్రకటిస్తారు. ఫలానా వారు అధ్యక్షులు, ఫలానా వారు పూజ చేస్తారు, ఫలానావారు కత్తెర అందిస్తారు, ఫలానా ఫలానా వారు — రిబ్బను కత్తిరిస్తారు, పొరుగు రాష్ట్రం నుంచి వచ్చే ఫలానా వారు, ఈ మహోత్సవానికి ముఖ్య అతిథులుగా విచ్చేస్తారు — ఇదీ ప్రకటించిన కార్యక్రమం.

అన్నీ సక్రమంగా జరిగితే - అంతకన్నా కావల్సిందేమీ ఉండదు. కానీ అధ్యక్షులవారు సమయానికి రారు- “ఇదిగో వస్తు

న్నారు - అదిగో వస్తున్నారు — బయలుదేరబోతున్నారు —  
 బయలుదేరు తున్నారు - ఇప్పుడే కారు తలుపులు వేశారు —  
 హమ్మయ్య — కారు వెళ్ళి పోయింది..." అని కబుర్లు. కానీ-  
 ఆ కారు ఎంతకీ రాదు. విసుగు, చిరాకు, ఆందోళన - కానీ ఇవేవీ  
 వైకి అనడాని కుండదు. ముఖంలో చూపించడాని కుండదు. అలా  
 ఎదురు చూసి చూసి, చూసి - ఇహ నిలబడలేక, కూచోలేక —  
 అటూ ఇటూ కాకుండా - వరగబడతారు కొంతమంది!

పురోహితుడు పెట్టిన ముహూర్తం దాటిపోయి, అప్పటికే  
 మూడు గంటలు వైచిలుకు అయి ఉంటుంది. అప్పుడు తెలుస్తుంది  
 కార్యక్రమ నిర్వాహకులకు, చావు వార్త చల్లగా! అధ్యక్షుల  
 వారు, హఠాత్తుగా మరో అర్జంటు పనిమీద ఎక్కడికో వెళ్ళారనీ  
 ఎప్పుడొస్తారో కూడ తెలీదనీనూ. పొరుగు రాష్ట్రపు పెద్దమనిషి ధూమ  
 ధూమ లాడినప్పటికీ ఎవరి చేతులు వారే పిసుక్కోవటం తప్ప ఎవరు  
 చేయగలిగిందేమీ ఉండదు. ప్రారంభోత్సవ కార్యక్రమం-కాస్త  
 ఆలస్యంగానై నా ప్రారంభించడమా? లేక మరోనాటికి వాయిదా  
 వేయడమా? సులభంగా జవాబు దొరకని అనేక చిక్కు ప్రశ్నల్లో  
 ఇదొకటి!

ప్రణాళికా రచనా సంఘంవారు దేశాభ్యుదయం కోసం  
 అనేక కార్యక్రమాలను ముందుగా ప్రకటిస్తారు. భారీ నీటిపారుదల  
 పథకాలు; మధ్యతరహా, చిన్నతరహా సాగునీటి పథకాలు; గ్రామ  
 ప్రాంతాలలో రోడ్ల నిర్మాణం; గ్రామీణ ప్రాంతాలకు మంచినీటి  
 సరఫరా; వరద నిరోధక పథకాలు; గృహ నిర్మాణ కార్యక్రమాలు;  
 ఉక్కు, ఇనుము పరిశ్రమలు; ఎరువులు, రసాయనాలు ఔషధాలు;  
 వైద్య, ఆరోగ్య కార్యక్రమాలు; సాధారణ విద్య, సాంకేతికవిద్య;  
 హరిజన, గిరిజన సంక్షేమం; విద్యుదుత్పత్తి, సహకార రంగం,

రోడ్లు, భవనాల నిర్మాణం; రవాణా సదుపాయాల కల్పన; అణు శక్తి - అంతరిక్ష పరిశోధనలు; మొదలైన సంతేమ కార్యక్రమాలను వారు ప్రకటిస్తారు.

ఈ ప్రకటించిన కార్యక్రమాలు - యథా తథంగా అమలు జరగడంలేదని - అప్పుడప్పుడు వింటుంటాం.

తొట్ట తొలిగా ప్రకటించిన కార్యక్రమానికి బదులు-మరో కార్యక్రమం ఆకస్మికంగా ప్రత్యక్షమవడం కూడా తెలుసు. దేశం మొత్తానికి సంబంధించిన కార్యక్రమాల్లో మాధులూ చేర్చులూ ఎటుగూడీ తప్పవనుకోండి. కానీ, వ్యక్తిగత విషయాల్లో కూడా - ఏదో వోరూపంలో ఈ "బదులుగా" అన్న కార్యక్రమం తప్పడం లేదు.

మీ అబ్బాయి చదువును గురించో, మీ అమ్మాయి పెళ్ళిని గురించో ఓ భారీ కార్యక్రమాన్ని ఉత్సాహంగా ముందు ప్రకటించారనుకోండి. అనుకోన్నట్లుగా, అబ్బాయిగారు అన్ని పరీక్షల్లోనూ, అలవోకగా ఉత్తీర్ణుడు కాలేదనుకోండి. ఒక్కో క్లాసులో రెండేసేళ్ళు పీఠం వేశారనుకోండి. మీరు ఉద్యోగ విరమణ చేసే వేళకు, యువరాజు వారింకా మెట్రీక్ గణుపును దాటలేదనుకోండి - అప్పుడు అబ్బాయి పరంగా, మీరు లోగడ ప్రకటించిన కార్యక్రమానికి బదులు... ఇంకేదో చేయక తప్పదు.

అవునా?

అలాగే!

మీ అమ్మాయికి సంబంధం కుదిరింది! కట్నాలు నిషేధం గనుక, మీ కాబోయే వియ్యంకుడు కట్నం అడగరు. కానీ - ఓ

స్కూటరు మాత్రం - అడుగుతాడు. అమ్మాయికి బాల తోడుగుల  
కింద "ఇంత బంగారం" ఉండాలని నిక్కచ్చి చేస్తారు. మీరూ  
"సరే" నంటారు. తీరా లగ్నం వేశకు, మీరు కొందామనుకొన్న  
బంగారం ధర మీకందుబాటులో ఉండవనుకోండి — స్కూటర్  
ధర వేల మీద పెరిగిందనుకోండి! అప్పుడు - మీరు లోగడ ప్రక  
టించిన భారీ కార్యక్రమానికి బదులు - ఇంకో టేబో, సవరింపులతో  
కుదింపులతో, ఏర్పాటు చేసుకొంటారా లేదా? ఈ సవరింపుల  
వల్లా, కుదింపులవల్లా, పెళ్ళిపందిరి రణరంగంగా మారుతుందా  
లేదా? ఈ కారణాల వల్లనే పీటలమీద పెళ్ళిళ్ళు కూడా చెడి  
పోయిన దాఖలాలున్నాయా లేదా?

"ప్రకటించిన కార్యక్రమం, ప్రకటించిన విధంగా — అక్ష  
రాలా అమలుజరిపిందాకా - మీ అమ్మాయిని మీ దగ్గరే ఉణ్ణిండి"  
అన్న అల్లుళ్ళను, తమరు చూశారా లేదా?

ఇవేవీ అపురూపమైనవీ కాదు, అసంభావ్యమైనవీ కాదు.  
ఇందులో ఏ ఒక్కరి చిత్త శుద్ధిని మనం శంకించవలసిన అవసరం  
లేదు.

ఎందుకంటారా?

మాట వరసకు మీ సంగతే తీసుకొందాం -

ఇవ్వాల మీ వివాహ దినోత్సవం. ఈ పండగను బ్రహ్మాం  
డంగా జరుపు కొందామని - గత వారం రోజులుగా మీ దంపతు  
లిద్దరూ రకరకాల కార్యక్రమాలనూ తయారు చేసుకొన్నారు.  
అందులోనూ - తొలివార్షికోత్సవం గనుక - మీ ఉత్సాహం వరద  
లెత్తి దరులొరసి పారుతూ ఉంటుంది.

రోజూ మాదిరిగా పొద్దెక్కి లేవకుండా - అలారం వెట్టు  
 కుని - కాస్త కను చీకటి ఉన్నప్పుడే లేవడం - ఒకరి కళ్ళల్లోకి  
 మరొకరు చూచుకొంటూ - కాఫీ తాగటం - తరువాత స్నానం -  
 దేవాలయానికి వెళ్ళడం - వచ్చే పడాది కన్నా గుమ్మడి పండు  
 లాంటి బుజ్జి నాన్న కావాలని మొక్కు కొనడం; ఇదీ ఉదయం  
 పూట కార్యక్రమం! ఆవిడేమో - మీరు పడేపడే ముచ్చట పడే  
 వెడల్పంచు కంచి పట్టుచీరె కట్టుకుంటాననీ, నీలం రంగు జాకెట్టు  
 వేసు కొంటాననీ, పెళ్ళినాటి నగల్లో - తాకట్టులో ఉన్నవిగాక -  
 మిగిలిన వాటిని వేసుకొంటాననీ అన్నది. మీరేమో బుగ్గన సాదు  
 చుక్క కూడా వెట్టుకోమన్నారు. మీ చేత బతిమిలాడించు కొందా  
 మన్న సదుద్దేశంతో, మీ ఆవిడ - చప్పున ఇందుకు వొప్పుకోలేదు.  
 దీనికి బదులుగా - సదస్యమప్పుడు మీరు వేసుకొన్న సూటునే  
 వేసుకోమని ఆవిడ కోరింది. బుగ్గ చుక్కను ఓ నిమిషం పాటు  
 అద్దంలో చూసుకొనే దాకా ఉంచుకొని ఆ తరువాత తుడిచివేసే  
 పరతు మీద మీ ఆవిడ వొప్పుకొన్నది. మీరూ మెత్తబడి "సరే"  
 నన్నారు.

ఈ పూట వంట మానేశారు. అసలు మీకు ఆకలే కాలేదు...  
 నిన్న చేసిన స్వీట్స్ తిని, కాఫీ తాగి, షాపింగ్ కెళ్ళి - పార్కులో  
 ఓ మూలగా కూచుని, తియ్యని కబుర్లాడు కొని, ఎసిమిదింటికి  
 హోటల్లో భోజనం చేసి రెండో ఆట సినిమా చూదామని అను  
 కొన్నారు. ఆటోరిక్షాలో కాకుండా - మామూలు రిక్షాలో, వొది  
 గొదిగి కూచుందా మనీ, గతుకులొచ్చిన ప్రతిసారీ, అవసరాన్ని  
 మించి ఆమె కేసి వొరుగుదామనీ, మీ మట్టుకు మీరనుకొన్నారు.

ఈ రిక్షా వ్యవహారం తప్ప మిగిలినవన్నీ, ఇలా-ఇలా-ఇలా  
 జరగాలని, జరపుకొందామని, మీరో కార్యక్రమాన్ని తయారు

చేసుకొన్నారు. దీన్ని అక్షరాలా అమలు జరపడం కోసం - మీరీ రోజున సెలవు కూడా పెట్టారు.

కానీ - ఏం లాభం ?

నిన్న సాయంత్రం మీ సెలవును మంజూరు చేసిన ఆఫీసరుగారే మిమ్మల్ని అర్జంటుగా, ఆఫీసుకు పిలుచుకు రమ్మని మనిషిని సంపించారు. ఆ వచ్చిన వాడికి, రెండో మూడో ఇచ్చి, 'ఇంట్లో లే' రని చెప్పించు దామని కూడా మీరు చూశారు. వాడో జిడ్డు వెధవ, మిమ్మల్ని వదలేదు. ఇప్పుడు చెప్పండి! ఇందులో మీ నిజాయితీని శంకించడానికేమన్నా ఆస్కారం ఉన్నదా? లేదుకదా!

ఇదే విధంగా -

మనం ఎంతో చిత్త శుద్ధితో, ప్రకటించిన ఓ కార్యక్రమానికి బదులు "అనివార్య కారణాల" వల్ల - అప్పుడప్పుడు మరో కార్యక్రమాన్ని చేపట్టక తప్పదు. ఇలా జరగడం - నిజంగా దురదృష్టమే! కాదనను!!

మన పూర్వజన్మ సుకృత విశేషం వల్లా, మన పితృదేవతల ఆశీర్వాచన బలం వల్లా - "అనివార్య కారణాలు" అన్న వాక్య మొకటి అడుగడుగునా, మనల్ని ఆదుకోబట్టి గానీ, లేకపోతే ఈ బదులుగా వచ్చే కార్యక్రమాలను సమర్థించడానికి, మనకున్న సమయం - ఎంత మాత్రం సరిపోదు.

చివరగా ఒక్క మనవి.

ఇదీ -

"ప్రకటించిన కార్యక్రమానికి బదులు" గా ప్రసారమవుతున్న కార్యక్రమం కాదనీ, దీని శీర్షిక ఇదేసనీ గ్రహించండి! చాలు! దయచేసి నా చిత్తశుద్ధిని మాత్రం శంకించకండి!! \*